

УДК 821.161.3

**A.C. Кавалюк**

канд. філал. науку, дац. каф. беларускай філалогії  
 Брэсцкага дзяржсаўнага ўніверсітэта імя А.С. Пушкіна  
e-mail: elenakovaluk@mail.ru

## **КАНКРЭТНА-ГІСТАРЫЧНЫ ЗМЕСТ І АГУЛЬНАЧАЛАВЕЧАЕ ЗНАЧЭННЕ РАМАНА «КРЫНІЦЫ» І. ШАМЯКІНА**

*Акрэсліваеца месца рамана «Крыніцы» ў творчай эвалюцыі І. Шамякіна і савецкай літаратуры канца 1950 – 1960-х гг., асэнсоўваеца ацэнка твора савецкім і сучасным літаратуразнаўствам, аналізуеца духоўны свет героя – носьбітаў аўтарскага ідэалу і антыідэалу.*

«Крыніцы» – адзін з ранніх раманаў І. Шамякіна, які стаў наватарскай з’явай у тагачаснай савецкай літаратуре і сёння не страціў сваёй актуальнасці. У свой час твор карыстаўся вялікай папулярынасцю ў чытачоў, быў перакладзены на многія мовы, не раз перавыдаваўся значымі тыражамі ў Беларусі і за мяжамі. Раман выклікаў вялікую цікавасць крытыкі: на працягу 1956–1957 гг. на яго адгукнуліся 15 рэцензентаў [6, с. 317]. Твор стаў предметам літаратурнай дыскусіі на старонках газеты «Літаратура і мастацтва». Шматлікія прэтэнзіі, якія крытыкі той пары прад’яўлялі аўтару «Крыніц», сведчаць пра тое, што крытэрыем іх ацэнкі былі катэгорыі сацрэалізму.

У 1978 і 1980 гг. з’явіліся аднайменныя манографіі «Іван Шамякін: Нарыс жыцця і творчасці» С. Майхровіча [4] і В. Каваленкі [1]. Каваленка звярнуў увагу на тое, што крытыкамі 1960–70-х гг. «недастаткова ўлічваліся аб’ектыўныя магчымасці тагачаснай беларускай прозы ў ідэйна-мастацкім аналізе сучасных з’яў рэчаінасці. Крытыкі нібы забываліся... што ацэньвалі яны раман пасля XX з’езда партыі, калі ў грамадскім жыцці прасвятліліся шматлікія праблемы, паставленыя ў творы, а раман жа быў задуманы і пісаўся пераважна да XX з’езда» [1, с. 86].

Нягледзячы на заўвагі, даследчыкі былі адзінадушнымі ў меркаваннях, што раман «Крыніцы» стаў «вялікай удачай пісьменніка, яго прыкметным творчым узлётам» (І. Навуменка), «найлепшым раманам свайго часу» (С. Майхровіч), «лепшым раманам у беларускай літаратуре другой паловы 50-х гг.» (В. Каваленка). «Адметнай з’явай у развіцці беларускай савецкай літаратуры і як пэўны этап у мастацкай эвалюцыі пісьменніка» назвала раман «Крыніцы» В. Локун, аўтар артыкула пра творчасць І. Шамякіна ў акадэмічнай «Гісторыі беларускай літаратуры XX стагоддзя» [3].

Літаратуразнаўца М. Караткоў, грунтоўна даследуючы гэты твор, даказаў, што ён стаў «наватарскай з’явай у тагачаснай літаратуре не толькі Беларусі, але і ўсіго былога Савецкага Саюза» [2, с. 112]. Выкарыстоўваючы сучасныя дакументальныя матэрыялы, у тым ліку і дзённікі пісьменніка, даследчык звязвае ўзнікненне задумы твора з упłyvам перамен, якія пачаліся ў жыцці грамадства неўзабаве пасля смерці Сталіна. М. Караткоў глыбока асэнсоўвае канкрэтна-гістарычны змест рамана, акрэсліваючы найбольыш істотныя аспекты рэчаінасці таго перыяду, жыцця грамадства, у якім прымаў актыўны ўдзел І. Шамякін. Як сакратар партарганізацыі, ён прысутнічаў на Пленуме ЦК КПБ, які адбыўся ў чэрвені 1953 г., і абудзіў у пісьменніка надзею на дэмакратызацыю партыйнага жыцця. У газете «Правда» за 15 верасня 1953 г. была апублікавана пастанова «Аб мерах па далейшым развіцці сельскай гаспадаркі СССР», прынятая на ве-раснёўскім Пленуме ЦК КПСС. Адной з яе задач было паляпшэнне дабрабыту калгаснікаў. Згаданыя партыйныя дакументы сведчылі пра пачатак новага перыяду ў развіцці грамадства, «*пераходнага* ад часоў культу асобы Сталіна да так званай «хрушчоўскай адлігі», як яго акрэсліў І. Шамякін у кнізе «Роздум на апошнім перагоне» [9].

Пра наспелую неабходнасць грамадскіх змен сведчыла і апубліканая ў ліпеньскім нумары часопіса «Полымя» за той жа 1953 г. камедыя А. Макаёнка «Выбачайце, калі ласка!», у якой адкрыта гаварылася аб негатыўных з'явах у краіне, крытыкаваліся амаральныя метады кірауніцтва і раённыя кіраунікі. Пастаноўкай вострых праблем надзвычай патрабавальны да сябе і іншых людзей бескампрамісны А. Макаёнак апярэджаў час і ў сваіх перакананнях быў больш радыкальным за свайго сябра І. Шамякіна. Не зауважыўши за чатыры гады абязанага «паляпшэння дабрабыту калгаснікаў», А. Макаёнак у 1957 г. напісаў камедыю «Каб людзі не журыліся», прысвеченую актуальным праблемам калгаснай вёскі. На жаль, шлях да гледача ёй быў перакрыты, як і камеды «Пагарэльцы» (першая назва «З кірмашу») (1967), у якой драматург крытыкаваў бюрократызм. Адносіны чыноўніцтва да створаных твораў выдатным драматургам-грамадзянінам з'яўляюцца яскравым сведчаннем таго, як рэальна выконваліся партыйныя пастановы.

Тым не менш зрухі ў палітычным і эканамічным жыцці краіны пачатку 1950-х гг. абнадзейвалі І. Шамякіна, уплывалі на ідэйны змест яго рамана «Крыніцы». Па прызначэнні празаіка, у яго сюжэце, «які яичэ пісаўся ў галаве, з'явіўся вобраз Бародкі, культаўца, злога дэмана і ахвяры (але, і ахвяры!) сістэмы сталінізму» [9, с. 245]. Нават савецкая крытыка вобразу Бародкі давала высокую ацэнку, адзначаючи яго наватарскую сутнасць і мастацкую дасканаласць. На думку А. Адамовіча, «гэты вобраз – найбольшая мастацкая ўдача І. Шамякіна» [1, с. 78]. С. Майхровіч [4, с. 67] лічыў, што Бародка з'яўляеца ўласбленнем цэлай сістэмы так званага «валявога кірауніцтва». Па меркаванні даследчыка, ствараючы гэты вобраз, Шамякін-псіхолаг узніяўся на вялікую творчую вышыню. Высока ацэньваючы мастацкі поспех пісьменніка, крытык выказаў спрэчную думку аб спосабах стварэння вобраза функцыянеры. На наш погляд, даволі катэгарычна гучыць выснова літаратуразнаўцы аб tym, што «Арцём Бародка – тып адмоўны, намаліваны сатырычнымі фарбамі» [4, с. 67]. Мы падзяляем пазіцыю В. Каваленкі [1, с. 78], які лічыў вобраз Бародкі «найбольш праудзівым, жывым, пераканальнім і значным», «складаным, псіхалагічна глыбокім, сацыяльна тыповым». Даследчык звяртаў увагу на тое, што ў гэтага героя «нямала станоўчых рыс, але яны аказаліся нетрывалымі». М. Караткоў успрымае Бародку «жывым уласбленнем бездухоўнасці культаўскага часу, панавання фармалізму, каманднага метаду кірауніцтва – таго, што стала перашкодай прагрэсу грамадства і павінна было адысці ў нябыт разам са сталіншчынай» [2, с. 121].

«Сапрауднай знаходкай Шамякіна» бачыцца вобраз Бародкі дачцы пісьменніка. У артыкуле [5] Т. Шамякіна, значна паширыўши трактоўку канкрэтна-гістарычнага зместу рамана «Крыніцы», выказвае меркаванне, што «ў вобразе Бародкі выкryваеца не толькі «бюрократычны прынцып кіравання», а ўласна сам тып наменклатуршчыка, партыйнага кірауніка ў стадыі пераўтварэння наменклатуры ў квазіклас, клас для сябе. У многім Бародка з яго амаральнімі метадамі кіравання сельскай гаспадаркай – сам Хрушчоў, якіе канчаткова зруйнаваў вёску» [5, с. 94–95].

Даклад М.С. Хрущова на XX з'ездзе КПСС «Пра культ асобы і яго наступствы» даследчыца лічыць з'явай «неардынарнай», а развязнчанне сталінізму ў гэтым дакладзе – «хітрай маскіроўкай», дзякуючы якой Хрушчоў «рабіўся і барацьбітом за спрападлівасць, і здымаў з сябе адказнасць за ўдзел у рэпрэсіях» [5, с. 95]. Пра «значную» ролю самога Хрущова ў рэпрэсіях, як згадвае дачка Шамякіна, беларускія інтэлігенты ведалі ад украінскіх сяброў. Даследчыца сведчыць пра дыскусійныя спрэчкі ў доме бацькоў, якія «не перапыняліся літаральна на працягу месяцаў, ды і пазней сябры-пісьменнікі вярталіся не раз да з'езда і даклада Хрущова пра тое, што «ўплыў матэрыялаў даклада, спрэчак і расповедаў калег пра жыццё шмат што вызначылі... ў творчым развіцці І. Шамякіна» [5, с. 95], і пра тое, што «расчараванне ў самім Хрущове ў Шамякі-

на і яго сяброў адбылося даволі хутка, яшчэ ў час яго ўладарання» [5, с. 95]. Адной з прычын расчараўання было тое, што «даклад не абмяркоўваўся на з'ездзе, не стаў предметам агульнапартыйнай дыскусіі». Пасля таго як ён быў зачытаны «на закрытым партыйным сходзе ў СП БССР, пісьменнікі-ветэраны былі ашаломлены, але нельга сказаць, што тут жа, без агаворак, прынялі лінію партыі» [5, с. 95].

Не хавае Т. Шамякіна і таго факту, што бацька не быў такім катэгарычным у ацэнках гісторыі: «У сваіх развагах аб гісторыі XX ст. I. Шамякін ужо ў канцы жыцця, пры ўсёй сваёй станоўчай ацэнцы даклада Хрущова і нават самога Мікіты Сяргеевіча, вымушаны быў згадзіцца, што разумнай стратэгіі не было, што энергія народа, так магутна выкарыстаная для аднаўлення краіны пасля вайны, пачала рассейвацца ў прасторы, прападала дарма» [5, с. 96]. Сама даследчыца заўважае, што «па-чалавечы Шамякін ставіцца да Хрущова даволі паблажліва» [5, с. 96]. Нам падаецца палемічным меркаванне дачкі пісьменніка, што ў вобразе Бародкі выкryываецца сам Хрущоў.

Разам з tym заслугоўвае ўвагі ацэнка Т. Шамякінай, якая была сведкам падзеі, ролі XX з'езда партыі і так званай «хрушчоўскай адлігі» ў развіцці грамадства і літаратуры. «Для пісьменнікаў ваеннага пакалення гэта быў, бадай, самы щаслівы час у жыцці. Ва ўсім адчуваўся пад'ём і развіццё, людзі аптымістычна глядзелі на свет» [5, с. 95], паставіўшы пад сумненне заслугу Хрущова. Прычынамі «агульнай аптымістычнай эмациянальнай атмасфери» даследчыца лічыць энтузіазм, «які дакаціўся на хвалі радасці Перамогі да 50-х і нават да 60-х гг. На здзіўленне хуткае аднаўленне краіны даравала надзею на лепшае жыццё і ў будучым» [5, с. 95]. «Беларускія пісьменнікі ў поўнай меры выкарысталі атмасферу, утвораную не столькі развіянчаннем культуры (бо ўжо стварыўся новы культ М. Хрущова), колькі энергыяй пачуцця Перамогі і аднаўлення краіны» [5, с. 101]. Таму «галоўнай няпраўдай XX з'езда» Т. Шамякіна лічыць тое, што менавіта з'езд і даклад на ім М.С. Хрущова стаў пачаткам дэсталінізацыі. Па яе меркаванні, «на самай справе існаваў рух знізу»: дэсталінізацыя «ўзнікла як сацыяльнае пачуццё яшчэ ў першыя дні вайны, пасля паражэння 1941–42 гг. А затым, асэнсаваная ў мастацкіх вобразах, яшчэ і аформілася канцэптуальна» [5, с. 94]. Такім чынам, Т. Шамякіна, адыйшоўшы ад традыцыйнай трактоўкі вызначальнай ролі XX з'езда КПСС у развіцці грамадства і літаратуры, пераконвае, што менавіта пісьменнікі ваеннага пакалення «пачалі крытыкаваць рэжым, выкryываць партыйную дэмакратыю яшчэ да XX з'езда. Развенчаная знізу наменклатура спалохала-ся і накіравала крытыку на адну асобу, сама ж пазбегла пакарання» [5, с. 100]. Важную ролю ў гэтым працэсе, бяспрэчна, адыграў якраз раман «Крыніцы».

Ствараўся твор у першое пасляваеннае дзесяцігоддзе, калі ў беларускай літаратуре свайго апагея дасягнула сумнавядомая «тэорыя бесканфліктнасці». Пад яе ўплыву траплялі нават сталыя мастакі слова. Прывізаны драматург і літаратуразнаўца К. Крапіва, тэарэтычна абгрунтаваўшы згубнае ўздзеянне гэтай тэорыі на літаратуру, і найперш, драматургію, сам не змог пераадолець яе негатыўнага ўплыву ў п'есах 1940–50-х гг. Тому мастацкім подзвігам маладых пісьменнікаў I. Шамякіна і А. Макаёнка ўспрымаецца востраканфліктнасць іх твораў: калі камедыя «Выбачайце, калі ласка!» – твор востраканфліктны, то раман «Крыніцы» нават шматканфліктны. Аўтар наўмысна ставіць герояў у самыя розныя канфліктныя ситуацыі грамадскага і міжасабовага характару, выправдоўваючы тым самым іх чалавечую вартасць і выўляючы духоўную існасць ці поўную бездухоўнасць. Пры гэтым крытэрыем ацэнкі з'яўляецца народна-аксіялагічная канцэпцыя чалавека і свету. Нездарма своеасаблівым маральна-этычным «арбітрам» у творы становіцца Даніла Платонавіч, старэйшы чалавек у вёсцы, паважаны настаўнік у педагогічным калектыве, умудроны жыццёвым вопытам, чалавек актыўнай жыццёвой пазіцыі. Гэты вобраз бачыцца своеасаблівым кампазіцыйным цэнтрам рамана, канцэп-

туальным вобразам, праз які сцвярджаюцца гуманістычныя, філасофска-аксіялагічныя ідэалы мастака слова.

Бяспрэчнай заслугай І. Шамякіна было тое, што, асэнсоўваючы грамадскае жыццё ў першае пасляваеннае дзесяцігоддзе, ён смела паказаў тое негатыўнае, якое перашкаджала ў руху краіны да лепшага. Празаік сцвярджаў неабходнасць прыярытэту гуманістычных каштоўнасцей, занядбаных у савецкі час. Лейтматывам твора гучыць аўтарская думка аб беражлівым стаўленні да жыватворных крыніц народнага жыцця, іх ачышчэння ад «заносаў» як у грамадскіх, так і міжасабовых адносінах.

Гэтая думка абумовіла сімвалічнасць назвы твора і асаблівасці яго вобразнай структуры. Носьбітам аўтарскай пазіцыі ў творы з'яўляецца Даніла Платонавіч, які нястомна клапоціцца разам са сваімі вучнямі аб чысціні і жыватворнасці крыніц за вёскай. Як аўтарскі наказ сучаснікам і нашчадкам успрымаеца апошняя просьба настаўніка: «*Не забывайце, калі ласка, пра іх, а то заплынуць, заб'юцца, перасохнуць... Крыніцы павінны быць чыстыя!*» [7, с. 343]. Не менш клапаціўся пісьменнік пра чысціню чалавечых душ, сумлення, мудра перасцерагаючы маладых: «*У кожнага з вас будуць цяжкасці, няудачы, расчараванні. Не падайце духам. Самае страшнае – упасці духам... Страціць веру...*» [7, с. 342].

У выпрацоўцы жыццястайкасці грамадства вялікую ролю І. Шамякін адводзіў інтэлігентыі, рысы якой пісьменнік увасобіў ужо ў самых ранніх сваіх творах. Мастака слова заўсёды цікаўіў дух людзей, якім наканавана служыць чалавечаму і чалавечнасці. Менавіта як служэнне, успрымаў І. Шамякін працу настаўніка і ўрача, паэтызуючы яе і разам з тым паказваючы выдаткі недабрасумленных адносін некаторых герояў да сваіх прафесійных абавязкаў. Раман «Крыніцы» быў, мабыць, адным з першых твораў у нацыянальнай літаратуры, у якім паказвалася ўнутранае жыццё педагогічнага калектыву, пераадоленне ў ім міжасабовых канфліктаў і супярэчнасцей.

Праблемы маральнага вобліку педагога, яго адказнасці за лёс вучняў, закранутыя І. Шамякіным на пачатку 50-х гг. мінулага стагоддзя, і сёння застаюцца актуальнymi. Філасофска-аксіялагічны прыярытэты празаіка ўвасобіліся і праз вобраз вясковага ўрача Наталлі Пятроўны. Цудоўным прыкладам сучаснікам з'яўляюцца сапраўдныя падзвіжніцкія адносіны да сваіх прафесійных і мацярынскіх абавязкаў. Як глыбокая духоўная асона герайні раскрываеца праз надзвычай адказнае стаўленне да свайго павторнага шлюбу, калі найперш дбае пра дзіця ад першага замужжа, а ўжо потым пра сябе. Наталля Пятроўна не спяшаеца выйсці замуж за добрага Сяргея Касцянка, якога ведае ўжо тры гады. У выбары спадарожніка жыцця яна давярае найперш пачуццям і інтуіцыі, а не звычы, парадам іншых людзей ці адвечнаму «сцерпіцца – злюбіцца».

Тэма кахання асэнсоўваеца ў творы шматпланава: праз розныя сюжэтныя лініі і вобразы Наталлі Пятроўны, Сяргея і Аляксея Касцянкоў, Rai, Лемяшэвіча, Каці, Бародкі, Марыны Астапаўны і інш. Без выяўлення празаікам інтымнага жыцця герояў твор значна збяднел бы. Як і ў папярэднім сваім рамане «Глыбокая плынь», пісьменнік сцвярджаў, што без кахання і сям'і чалавече жыццё не можа быць паўнацэнным. З пазіцыі народна-аксіялагічнага светапогляду ў «Крыніцах» асэнсоўваеца проблема дашлюбных і пазашлюбных адносінаў.

Сам І. Шамякін у дзённіковых запісах «Начныя ўспаміны» адзначаў, што «раманам „Крыніцы“ рэабілітаваў сябе і сельскую тэму» [8, с. 3]. Паралельна з аповедам пра жыццё калгаснай вёскі ён паказваў «здаровую» патрыярхальную вёску як захавальніцу маральна-этычнага кодэксу, што адшліфаваўся праз стагоддзі і перадаваўся з пакалення ў пакаленне. Пісьменнік, мабыць, лічыў, што, будуючы новае грамадства, абапіраючыся на маральны кодэкс будаўніка камунізму, нельга ігнараваць народны вопыт. Усё лепшае з сялянскага свету, тое, што неабходна зберагаць, увасоблена мастаком слова ў паказе сям'і Касцянкоў, дзе праз вобразы выяўлены вызначальныя рысы нацыяналь-

нага харктару такія, як працавітасць, упартасць у працы, гасціннасць, пачуццё чалавечай годнасці, адказнасць старэйшых за выхаванне дзяцей. Узнаўляе І. Шамякін у творы і асноўныя прынцыпы народнай педагогікі. Імі матываваны адносіны старэйшага брата да абуральнага ўчынку дзесяцікласніка Алёши: «*Але як гэты хлапчук, яго брат, адва-жыўся так паводзіць сябе з дарослымі? Дараваць яму нельга!*

— *Ты, брат, аказваецца, афрыканец. Ого! Я і не прыкмеціў, калі ты вырас такі... Ты хутка ўсіх пашилеши... Пасаромеўся б! Вучань!.. Малако на губах не абсохла!.. Вось напрашу бацьку, каб ён паказаў табе, дзе ракі зімуюць*» [7, с. 62].

Сяргей разумее, што братава грубасць — гэта абарона ад настойлівага патрабавання начальства выканаць план любой цаной, яна абумоўлена нежаданнем Алёши змарнаваць ураджай. Старэйшы брат перакананы, што мэта не можа апраўдаць сродкі, юнак ні пры якіх абставінах не павінен быў парушаць мяжу недазволенага. Гэта адчувае і сам Аляксей, перажываючы за свой учынак. Яго душэўныя пакуты сведчаць пра каштоўнасныя прыярытэты сям'і, у якой ён выхоўваўся.

Праз вобраз малодшага з Касцянкоў І. Шамякін здолеў паказаць яшчэ не вытручанае з души беларуса адчуванне паэзіі земляробчай працы, замілаванасць полем, багатым ураджаем. Ці не братаву адказнасць за даручаную справу пераняў юнак? Браты Касцянкі старанна працуюць не дзеля славы ці паказухі, а таму, што па-іншаму не ўмешаць. Дагаджаць некаму, прыніжацца — гэта не іх жыццёвы прынцып. Вобразамі дзяцей Касцянкоў празаік паказаў, што здаровымі фізічна і маральна вырасталі нашчадкі ў здравай сялянскай, звычайна шматдзетнай, сям'і. Яны з дзяцінства прывучаліся да працы, узаемапавагі і ўзаемадапамогі, клопату адзін пра аднаго і пра сваіх бацькоў. Дзякуючы сферміраванасці гэтых рысаў харктару ў маладых бацькам забяспечвалася спакойная старасць. Таму і асуджаліся народнай мараллю тыя, хто не прывучаў сваіх дзяцей да працы. «*Вось гэта і здзіўляе мяне, што сама ты сапраўды спіны не разгінаеш, а з дочкі выхоўваеш немаведама каго... паненку, беларучку... Сорам!*» [7, с. 84], — пра маўляе вясковы патрыярх Даніла Платонавіч.

Асуджаліся вяскоўцамі і тыя, хто, займеўшы ўладу, адрываўся ад народа. Згодна з аўтарскай задумай, Бародка павінен быў стаць носьбітам такога тыпу харктару. Па прызнанні І. Шамякіна, герой першапачаткова ўяўляўся пісьменніку як вобраз «*культаўца, злога дэмана і ахвяры... сістэмы сталінізму*» [9, с. 245]. Сёння ў чытача гэты герой выклікае дваістое пачуццё — асуджэння і спачування. Ён небяспечны як дэмагог, прыстасаванец, кар'ерыст. Гэта прадукт аўтарытарнай сістэмы кіравання, якая пладзіла і падтрымлівала толькі сабе падобных. Нельга сказаць, што Бародка быў абыякавы да грамадскага жыцця раёна, кіраўніком якога быў. Шмат намаганняў прыкладае старшыня райвыканкама, каб выканаць дзяржаўны план, забяспечыць лепшае месца раёна ў вобласці. Але на шляху да дасягнення мэты ён ігнаруе пазіцыю сваіх калег, народа, інтэлігенцыі. Парушэнне прынцыпаў дэмакратыі Бародкам-дыктатарам прывяло да таго, што, нечакана для яго самога, старшыню не выбралі на наступны тэрмін кіравання. Яшчэ да «адлігі» І. Шамякін сцвярджаў, што жыватворныя крыніцы народнага жыцця, якія спрыяюць абнаўленню грамадства, павінны быць непадуладнымі чыноўніцкай бюракратыі.

Пісьменнік у рамане «Крыніцы» не абмяжоўваецца толькі паказам грамадскага ў жыцці савецкага чалавека. Мастацкім прыярытэтам з'яўляецца асэнсаванне чалавечага ў чалавеку. І. Шамякін асуджае «двойное дно» Бародкі, які ў адпаведнасці са сваёй пасадай павінен быў даваць прыклад не толькі вытворчых, але і міжасабовых стасункаў. Маральная дэградацыя старшыні райвыканкама стала асноўнай прычынай яго краху на перавыбараў. Адным з цэнтральных канфліктаў рамана з'яўляецца канфлікт паміж героямі — носьбітамі народнага светапогляду і духоўна-зbedненым чыноўніцтвам, якое ў пагоні за надзённым ігнаруе адвetchнае. Таму твор, у якім узімалася проблема

неабходнасці грамадскіх змен, не страціў актуальнасці і сёння, а працягваюць яго жыццё якраз «вечныя» тэмы, глыбока асэнсаваныя пісьменнікам.

### СПІС ВЫКАРЫСТАНАЙ ЛІТАРАТУРЫ

1. Каваленка, В. Іван Шамякін: нарыс жыцця і творчасці / В. Каваленка. – Мінск : Нар. асвета, 1980. – 207 с.
2. Караткоў, М. Раман І. Шамякіна «Крыніцы»: асаблівасці канфліктаў і шляхі раскрыцця харектараў літаратурных герояў у іх кантэксле [Электронны рэсурс] / М. Караткоў. – Рэжым доступу: <https://libr.msu.by/handle/123456789/1146?show=full>. – Дата доступу: 25.03.17.
3. Локун, В. Іван Шамякін / В. Локун // Гісторыя беларусай літаратуры XX стагоддзя : у 4 т. / НАН Беларусі, Ін-т літ. імя Я. Купалы. – 2-е выд. – Мінск : Беларус. наука, 1999–2003. – Т. 3. – 2002. – С. 597–639.
4. Майхровіч, С. Іван Шамякін: нарыс жыцця і творчасці / С. Майхровіч. – Мінск : Маст. літ., 1978. – 112 с.
5. Шамякіна, Т. Міф пра Сталіна і яго развянчанне М. С. Хрушчовым ва ўспрынняцці беларускіх пісьменнікаў ваеннага пакалення / Т. Шамякіна // Іван Шамякін: вядомы і невядомы : успаміны, эсэ, аповесць / уклад. Т. Шамякіна. – Мінск : Літ. і Мастацтва, 2011. – С. 90–101.
6. Шамякін Іван // Беларускія пісьменнікі : біябібліягр. слоўн. : у 6 т. / Ін-т літ. імя Я. Купалы АН Беларусі ; Беларус. Энцыкл. ; пад рэд. А. Мальдзіса. – Мінск : Беларус. Энцыкл., 1992–1995. – Т. 6 : Талалай – Яхімаў. Дадатак. – 1995. – С. 315–332.
7. Шамякін, І. Крыніцы : раман / І. Шамякін. – Мінск : Маст. літ., 1996. – 351 с.
8. Шамякін, І. Начныя успаміны / І. Шамякін // Польмя. – 2003. – № 9. – С. 3–29.
9. Шамякін, І. Роздум на апошнім перагоне. Дзённікі 1980–1995 гадоў / І. Шамякін. – Мінск : Маст. літ., 1998. – 540 с.

Рукапіс паступіў у рэдакцыю 19.11.2018

**Kavalyuk A.S. Specific Historical Content and Universal Significance of the Novel «Fountains» of I. Shamyakin**

*The article defines the place of the novel «Fountains» in the creative evolution of Ivan Shamyakin and the Soviet Literature of the 1950–60s. The evaluations of the work of Soviet and contemporary literary criticism is comprehended, the spiritual light of the heroes, the bearers of the author's ideal and anti-ideal are analyzed.*